

# యూనివర్సిటీలలో అణచివేత చర్యలకు అర్థం పడుతున్నా

## హెచ్సీయూ తాజా పరిణామాలు

హైదరాబాద్ సెంట్రల్ యూనివర్సిటీలో రోహిత్ మరణం ముందు ఆ తర్వాత పరిణామాలు దేశ వ్యాపితంగా యూనివర్సిటీలలోని అప్రజాస్వామిక వాతావరణాన్ని, అధిపత్య శక్తుల దౌర్జన్యాలను ప్రజలందరి దృష్టికి తెచ్చాయి. కేంద్రీయ విశ్వవిద్యాలయాల్లో కానీ, రాష్ట్రాల ఆధ్వర్యంలో నడిచే యూనివర్సిటీలలో కానీ, ఢిల్లీలో ఉన్న జెఎన్ఐయూలో కానీ మౌలిక వసతుల కొరత, ప్రవేశీకరణ ప్రమాదం ఎంత తీవ్రస్థాయిలో ఉందో, ప్రభుత్వాలు ఏటేటా విద్యార్థులకు కల్పించాల్సిన అవకాశాల్ని ఎలా కుదించివేస్తున్నాయో, నిరుద్యోగ సమస్య ఎంతటి భయాన్ని వారిలో కల్గిస్తుందో రకరకాల మాధ్యమాల ద్వారా, ఆందోళనలు చేస్తున్న విద్యార్థుల ద్వారా వెలుగుచూశాయి.

వేముల రోహిత్ మరణం కేంద్ర బిందువుగా కదలిక వచ్చినప్పటికీ, ఈ కదలికను పాలక, ప్రతిపక్ష పార్టీలు రాజకీయ సవాళు, ప్రతిసవాళుకు వేదికలుగా మార్చుకున్నప్పటికీ, ఈ కదలికకు అంతర్గత కారణం మాత్రం యూనివర్సిటీలలో నెలకొన్న దౌర్జన్య పరిస్థితులే. వ్యవస్థీకృత సంక్షోభమేనని మనం తేలికగా అర్థం చేసుకోవచ్చు. దేశవ్యాపితంగా నడుస్తున్న ప్రభుత్వ యూనివర్సిటీలన్నింటిలో నేడు చదువుకుంటున్న వారిలో 80 శాతం మంది పేదవర్గాల ప్రజల బిడ్డలేనన్నది స్పష్టం; అందునా అణచబడ్డవర్గాల, కులాల విద్యార్థులే నన్నది అక్షరసత్యం. ఇలాంటి యూనివర్సిటీలలో ఏళ్ళ తరబడి పాతుకుపోయిన పీఠాధిపతులు, అధిపత్య శక్తులూ విద్యార్థుల్లో వచ్చే ప్రజాస్వామిక చైతన్యాన్ని, కదలికను సహించలేకున్నాయి. ఎన్నో ఏళ్ళుగా కొనసాగుతూ వచ్చిన వివక్షతా, అణచివేతలు తారా స్థాయిలో బహిరంగతంకావడం, అధికారపార్టీల అండదండలు అందుకు దండిగా లభించడం ఈ పరిణామాల్ని మరింత వేగవంతం చేశాయి.

ఒకవైపు పార్లమెంట్ ముందు, వివిధ రాష్ట్రాల అసెంబ్లీల ముందు ప్రవేటు యూనివర్సిటీల బిల్లులు వివిధ స్థాయిల్లో ఆమోదానికి సిద్ధంగా వున్నాయి. బోర్డు కూడా లేని దేశ విదేశాల నకిలీ యూనివర్సిటీలు విద్యార్థుల్ని మోసం చేస్తుండడం, దేశ వ్యాపితంగా వందలాది యూనివర్సిటీలు యుజిసి, నాక్ గుర్తింపులు కోల్పోతూ ఉండడం, ఒకదానికొకటి సంబంధంలేని విషయాలు కావు. విద్యారంగం నుండి పూర్తిగా వైదొలగాలన్న పాలకవర్గ విధానాల్లో భాగంగా జరుగుతున్నవే. ఇప్పటికే ఇంటర్ విద్యలో గుర్తింపుపత్రంలో ఉన్న నారాయణ, చైతన్య వంటి సంస్థల్ని సైతం కొనుగోలు చేసేందుకు విదేశీ సంస్థలు సిద్ధంగా ఉన్నాయి. అమ్ముకోడానికి దళారీశక్తులూ సిద్ధంగానే ఉన్నారు. అంతకన్నా పైనున్న యూనివర్సిటీలను ధ్వంసం చేయడమో, ఎందుకూ కొరగాకుండా చేయడమో సాగించి ప్రవేటు యూనివర్సిటీల బిల్లులను పార్లమెంటు, అసెంబ్లీలలో పూర్తిస్థాయిలో ఆమోదముద్ర వేయించుకొని మాధ్యమిక, ఉన్నత విద్యారంగాల్ని మొత్తంగా ప్రైవేటీకరించే కుట్రతో పాలకవర్గాలు ముందుకు సాగుతున్నాయి. (తెలంగాణాలోని యూనివర్సిటీలలో మౌలిక సిబ్బంది ఖాళీలు ఏవిధంగా ఉన్నాయో పట్టికలో చూడండి)

| యూనివర్సిటీల్లో ఖాళీల వివరాలు |          |        |
|-------------------------------|----------|--------|
| యూనివర్సిటీ                   | పోస్టులు | ఖాళీలు |
| ఉస్మానియా                     | 1264     | 669    |
| కాకతీయ                        | 391      | 209    |
| జెఎన్ఐయూ                      | 409      | 199    |
| ఫైన్ఆర్ట్స్                   | 56       | 28     |
| మహాత్మాగాంధీ                  | 70       | 34     |
| పాలమూరు                       | 74       | 63     |
| శాతవాహన                       | 63       | 40     |
| తెలుగు వర్సిటీ                | 60       | 32     |
| ఆర్మీయూకేటీ                   | 146      | 146    |
| తెలంగాణ                       | 136      | 54     |
| అంబేద్కర్ వర్సిటీ             | 84       | 30     |
| మొత్తం                        | 2753     | 1504   |

(ఆంధ్రజ్యోతి, 28-3-16)

ఈ నేపథ్యంలోనే హెచ్సీయూ పరిణామాల్ని అర్థం చేసుకుంటే విద్యార్థుల ధర్మాగ్రహాన్ని సరిగా అర్థం చేసుకోగలుగుతాం. రోహిత్ మరణం తర్వాత బిజెపి పనిగట్టుకొని తెచ్చుకున్న విసి అప్పారావు పాత్ర, క్రింది నుంచి ఢిల్లీదాకా బిజెపి దాని అనుబంధశక్తుల పాత్ర

బహిరంగమైన తర్వాత రాజకీయంగా ఆత్మరక్షణలో, సంజాయిషీ చెప్పుకోవలసిన స్థితిలోపడిన ఈ శక్తులు ఇంటర్నెట్‌లో, మీడియాలో విపరీతమైన విష ప్రచారాల్ని కొనసాగించారు. రోహిత్ మతిస్థిమితం లేనివాడని, అతను ఎస్‌సి కాదని రుజువులు చూపించడానికి, అసలు విషయాల్ని పక్కదారి పట్టించడానికి తీవ్ర ప్రయత్నాలు చేశారు.

యూనివర్సిటీలలో అణచివేత, వివక్షతలు ఉన్నాయా లేవా? మౌలికసౌకర్యాలు కొరవడుతున్నాయా లేదా అన్నదాన్ని చర్చలోకి రాకుండా చర్చను ప్రక్కదారి పట్టించే ప్రయత్నం చేశారు. అయినప్పటికీ హెచ్‌సియు రోహిత్ ఘటన దేశవ్యాపిత యూనివర్సిటీలన్నింటిలో విద్యార్థుల కదలికగా, దీనితోపాటు విస్తృత ప్రజా కదలికలుగా మారుతున్న నేపథ్యంలో కొన్ని దుందుడుకు శక్తుల అనుచిత, వ్యక్తివాద పోకడల్ని ఆసరాగా చేసుకొని బిజెపి పాలకశక్తులు మొత్తంగా మౌలిక ప్రశ్నలన్నింటిని దేశభక్తి ఎజెండాతో చావుదెబ్బ కొట్టాలని చూస్తున్నాయి. జెఎన్‌యులో కన్వయ్య తదితర విద్యార్థి నాయకుల్ని జైళ్ళకు పంపడం ద్వారా తమ స్వభావాన్ని బైట పెట్టుకున్నాయి.

ప్రచార మాధ్యమాలలో తమకనుకూల వాతావరణాన్ని సృష్టించుకున్న బిజెపి పాలకులు తక్షణమే హెచ్‌సియులో విసి అప్పారావును మళ్ళీ పిలిపించి అణచివేత చర్యల్ని కొనసాగించడానికి పూనుకున్నారు. ఈ పరిణామాలపై నియమించిన విచారణ కమిటీ నిర్ణయాలతోగానీ, విద్యార్థులతో, అధ్యాపకులతోగానీ సంబంధం లేకుండా 'రాజ్యం' నేరుగా హెచ్‌సియులోకి ప్రవేశించింది. నిరసన తెలియచేసిన విద్యార్థుల్ని పోలీసులు గొడ్డను బాదినట్లు బాది, ఈడ్చి ఈడ్చి కొట్టారు. ఏబిఎపి విద్యార్థులతో ముందుగా నిర్ణయించుకుని పథకం ప్రకారం విసి భవనంలో అడ్డాలు, కుర్చీలు పగలగొట్టించి అందుకు ఏవై రత్నం, ధాగత్‌సన్ గుప్తా అనే ప్రొఫెసర్లు మరి 9 మంది విద్యార్థులు కారణంగా చూపుతూ వారిపై కేసులు బనాయించి జైళ్ళకు పంపారు.

రోహిత్ ఘటన నేపథ్యంలోనూ, మొత్తం యూనివర్సిటీని రక్షించుకోవడంలో గతంలో జరిగిన ఉద్యమాలలో విద్యార్థులతోపాటు అనేకమంది ప్రొఫెసర్లు, నాన్ టీచింగ్ స్టాఫ్ పాల్గొన్న చరిత్ర హెచ్‌సియుకుంది. ఆ సంఘభావ చరిత్రను, ఐకమత్యాన్ని దెబ్బతీయడానికి ఈ మూడు సమూహాల మధ్య విద్వేషాలు రగిలించడానికి చేసిన అనేక ప్రయత్నాల్లో భాగంగానే రోహిత్ కులాన్ని ఎజెండాగా చేశారు. ఇందుకు తెలంగాణా ప్రభుత్వం కేంద్ర ప్రభుత్వానికి చక్కగా సహకరించింది. తాజాగా హెచ్‌సియులో జరిగిన పోలీసు దాడి తీరుని గమనిస్తే గత ఉద్యమాల్లో చురుకుగా, నిజాయితీగా నిలబడ్డ వారిని లక్ష్యం చేసుకొనిమరీ ఈ దాడులు సాగించారని స్పష్టమౌతోంది. ఇద్దరు ప్రొఫెసర్లను కేసుల్లో పెట్టి మొత్తం ప్రొఫెసర్లందరినీ 'హెచ్చరించ'దలుచుకున్నారని సులభంగానే అర్థం చేసుకోవచ్చు. యూనివర్సిటీని రణరంగంగా చిత్రీకరిస్తూ, యూనివర్సిటీలో విద్యార్థులు చదువుకోవడానికి కాకుండా రాజకీయాల కోసమే వచ్చారంటూ తప్పుడు ప్రచారాలతో మీడియా ముందుకొస్తున్న శక్తులు హెచ్‌సియులో అణచివేత చర్యల గురించి, విద్యార్థులు ప్రభుత్వం ముందుంచిన న్యాయమైన డిమాండ్ల చిట్టా గురించి మాట్లాడం లేదు.

అష్టల్‌గురు, యాకూబ్ మెమనీల గురించి జెఎన్‌యు, హెచ్‌సియులలో సభలు జరపడంవల్లనే ఈ గొడవలన్నీ జరుగుతున్నాయని, ఇది దేశ ద్రోహమని అందిన ప్రతి అవకాశాన్ని ఉపయోగించుకుని గోబెల్స్ ప్రచారం సాగిస్తున్నారు. తప్పుడు ఆడియో, వీడియో టేపుల్ని సృష్టిస్తున్నారు. మీడియా ద్వారా 'నిజం నిక్కి చూసేలోపు అబద్ధం ఆరూళ్ళు తిరిగొస్తుంద'న్నట్లు ఒక తప్పుడు అభిప్రాయానికి వచ్చేలా ప్రజల్ని మలిచే ప్రయత్నం చేస్తున్నారు. ఉద్యోగవర్గాలు, ఉన్నత స్థానాల్లో స్థిరపడిన అగ్రకుల దురహంకార స్వభావులు పనిలో పనిగా రిజర్వేషన్ల వీటన్నింటికీ కారణమని వదరుపోతు మాటల్ని ప్రచారంలో పెడుతున్నారు. నిరుత్సాహపరులు, నిరాశాపరులు బిజెపి ఉన్నంతకాలం ఏమీ చేయలేమనే దిగజారుడు మాటలు మాట్లాడుతూ తమకున్న కాంగ్రెస్ భక్తి చాటుకుంటున్నారు. హిందూ మతాన్ని ప్రమాదం ఫాసిజంగా మారందని సూత్రీకరణల్ని విడుదల చేసే అభ్యుదయ పీఠాధిపతులకీ హైద్రాబాద్ నగరం పెట్టింది పేరు కావడంతో మతతత్వశక్తుల అసలు లక్ష్యం చక్కగా నెరవేరుతూ ఉంది. **మౌలిక సమస్యల్ని ఎజెండా మీదికి తెచ్చి, అందుకోసం ప్రజలు తెగించి పోరాడటమొక్కటే మతతత్వాన్ని ఎదుర్కోగల ఏకైక ఆయుధమన్న అంశాన్ని పక్కదారి పట్టించే శక్తులేవైనా సారాంశంలో ప్రజా వ్యతిరేకపాత్రే పోషిస్తాయి.** హెచ్‌సియు విద్యార్థులేకాక, మొత్తం విద్యార్థి లోకమంతా తమ ధర్మాగ్రహాన్ని ప్రదర్శించడం పాలక శక్తులకు కంటిమీద కునుకు లేకుండా చేస్తున్న అంశం. ఎవరెన్ని కుట్రలు చేసినా విద్యార్థి లోకం మౌలిక సమస్యల్ని ఎజెండా నుంచి తొలగిపోకుండా చేసుకోగలగాలి. పాలకశక్తులు తమ వర్గస్వభావాన్ని వెల్లడించుకున్న ప్రతి సందర్భాన్నీ ప్రజల ముందు చక్కగా విప్పి చెప్పాలి. మొత్తం యూనివర్సిటీల విద్యార్థులంతా ప్రభుత్వ విద్యారంగాన్ని కాపాడుకోవడం, అభివృద్ధి చేసుకోవడంపై కేంద్రీకరించి ఐక్యపోరాటాలు నిర్వహించాలి.

ఉన్నత విద్యాసంస్థలు సామ్రాజ్యవాద, బహుళజాతి కంపెనీల దోపిడీ కేంద్రాలుగా కాకుండా నిలబెట్టు కోవడం తక్షణ ఎజెండాగా మొత్తం వ్యవస్థ సంక్షోభాన్ని విద్యార్థులకు తెలియజెప్పి తద్వారా మౌలిక మార్పులో వారిని భాగస్వాముల్ని చేసే దీర్ఘకాలిక లక్ష్యం విద్యార్థి ఉద్యమాలకుండాలి. అటువైపుగా సంఘటితపరచాల్సి ఉంటుంది. యూనివర్సిటీలలో కానీ, బైటకానీ అణచివేతలకు వ్యతిరేకంగా ముందుకొస్తున్న ఈ రకమైన కదలికలన్నీ వ్యవస్థ సంక్షోభం కారణంగా తలెత్తుతున్న అంతర్గతస్థాయి వర్గపోరాటాలుగానే పరిగణించాలి. విద్యార్థి ఉద్యమాలను ప్రక్కదారి పట్టించే శక్తులపట్ల, పాలక ప్రతిపక్షాలకు అమ్ముడుబోయిన మేధావులపట్ల జాగరూకతతో ఉంటూ, విద్యార్థులు ఉద్యమాన్ని నిర్వహించాలి.

○○○○○